

ضمیمہ جاء الحق

قہر کبریا منکرین عصمت انبیاء

دیوبندیوں کی دریدہ ذہنی اور توہین انبیاء نے لوگوں کو بارگاہ انبیاء میں بے ادبی کرنے پر دلیر کر دیا۔ ہندوستان میں ایک فرقہ وہ بھی پیدا ہو گیا جو انبیائے کرام کو معاذ اللہ گنہگار بلکہ مشرک کافر بھی کہتا ہے کہ وہ سب حضرات خاش بدہن پہلے مشرک و کفار تھے۔ اور گناہ کبائر کے مرتکب بھی۔ پھر توبہ کر کے نبی ہوئے میرے پاس صرف چوب قلم ہے اور کچھ اوراق جس سے ان عقائد باطلہ کی تردید کرتا ہوں اور ناز کرتا ہوں کہ میری عزت و آبروزبان و قلم عظمت انبیاء کے لیے ڈھال بنے سیدنا حسان نے کیا خوب فرمایا۔

فان ابی ووالدتی و عرضی لعرض محمد منکم وقاء

یہ رسالہ بہت دن ہوئے الفقیہ میں قسط وار شائع ہوا۔ مسلمانوں کے اصرار پر جاء الحق کے دوسرے ایڈیشن میں بطور ضمیمہ درج کرتا ہوں۔ رب تعالیٰ قبول فرما کر نافع خلاق بنائے اس میں ایک مقدمہ اور دو باب ہیں۔

مقدمہ

گناہ چند طرح کے ہیں: شرک، کفر، کبائر، صغائر، پھر صغائر دو قسم کے، بعض وہ جو نائت اور ذالت طبع پر دلالت کرتے ہیں، جیسے چوری، کم تولنا وغیرہ۔ اور بعض ایسے نہیں۔ پھر ان گناہوں میں بھی دو نوعتیں ہیں۔ عمداً اور سہواً۔ نیز انبیائے کرام کی بھی دو حالتیں ہیں۔ ایک ظہور نبوت سے پہلے کا وقت۔ دوسرے ظہور نبوت کے بعد۔ انبیائے کرام شرک، کفر بد عقیدگی گمراہی اور ذلیل حرکتوں سے ہر وقت بفضلہ تعالیٰ معصوم ہیں کہ وہ حضرات نبوت سے پہلے اور اس کے بعد عمداً سہواً ایک آن کے لیے بھی بد عقیدہ نہیں ہو سکتے کیونکہ وہ عارف باللہ پیدا ہوتے ہیں، مدارج اور مواہب میں ہے کہ آدم علیہ الصلوٰۃ والسلام نے پیدا ہوتے ہی ساق عرش پر لکھا ہوا پایا: **لَا إِلَهَ إِلَّا اللَّهُ مُحَمَّدٌ رَسُولُ اللَّهِ** اس سے آدم علیہ الصلوٰۃ والسلام کا پیدائشی عارف باللہ ہونا بھی ثابت ہوا۔ اور بغیر استاذ پڑھا لکھا ہونا بھی کہ پیدا ہوتے ہی لکھی ہوئی تحریر پڑھ لی۔ عیسیٰ علیہ الصلوٰۃ والسلام نے پیدا ہوتے ہی فرمایا:

انی عبد اللہ اتنی الکتب وجعلنی نبیاہ (مریم: ۳۰)

ترجمہ: میں اللہ کا بندہ ہوں کہ مجھے اس نے کتاب عطا فرمائی اور نبی بنایا۔

نیز فرمایا:

واوصنی بالصلوة والزکوۃ ما دمت حیا وبرا ابوالدتی O (مریم: ۳۱)

ترجمہ: یعنی مجھے تاحین حیات نماز، زکوٰۃ کا حکم دیا اور میں اپنی والدہ سے اچھا سلوک کرنیوالا بھی ہوں۔

اس آیت سے معلوم ہوا کہ جناب مسیح بوقت پیدائش ہی حکمت نظری یعنی رب کی ربوبیت اپنی نبوت اور عطاءے انجیل کو بھی جانتے ہیں اور حکمت عملی، تہذیب، اخلاق و تدبیر منزل سے بھی باخبر ہیں۔ حضرت ابراہیم علیہ الصلوٰۃ والسلام نے بچپن شریف میں ہی اپنی کافر قوم پر توحید کی ایسی قوی حجت قائم فرمائی کہ سبحان اللہ آفتاب و چاند تاروں کے ڈوبنے اور ان کے حالات بدلنے کو ان کی مخلوقیت کی دلیل بنایا کہ تاروں کو دیکھ کر فرمایا: **ہذا ربی** ”اے کافر! کیا رب میرا یہ ہو سکتا ہے؟“ اور ڈوبتا دیکھ کر فرمایا **لا حب الا فلین (انعام: ۷۶)** ”کہ میں ڈوبنے والوں کو پسند نہیں کرتا“ بچپن شریف کی اس ساری گفتگو پاک پر بوعلی سینا اور فارابی کی ساری منطق قربان۔ اسی کو منطقی لوگ یوں بیان کرتے ہیں۔ **العالم متغیر کل متغیر حادث لهذا العالم حادث (عالم متغیر ہے اور ہر متغیر حادث ہے لہذا عالم حادث ہے)** پھر یوں کہتے ہیں کہ **العالم حادث ولا شیء من الحوادث بمعبود فالعالم لیس بمعبود (عالم حادث ہے اور کوئی حادث معبود نہیں ہے لہذا عالم معبود نہیں ہے)** اس طرز استدلال کو رب نے پسندیدگی کی سند بخش کر فرمایا: **وتلك حجتنا آتینہا ابراہیم علی قومہ (انعام: ۸۳)** حضور سید الانبیاء صلی اللہ علیہ وآلہ وسلم نے پیدا ہوتے ہی سجدہ فرما کر امت کی شفاعت فرمائی۔ **(مدارج، مواہب)** معلوم ہوا کہ رب کو، اپنے کو، اپنے مراتب کو اور اپنے درجات کو نیز امت مرحومہ کو جانتے پہچانتے پیدا ہوئے ہیں۔ بچپن میں بچوں نے کھیل کی رغبت دی۔ تو انہیں وہ جواب دیا کہ جس پر ارسطو و افلاطون کی ساری حکمتیں قربان۔ وہ ہی ایک جواب انسانی زندگی کا اصل مقصد ہے۔ فرمایا: **ما خلقنا لهذا** ”ہم اس لیے پیدا نہیں ہوئے“ رب نے اس کی تائید یوں فرمائی کہ **وما خلقت الجن والانس الا ليعبدون O (الذاریات: ۵۶)** خود فرماتے ہیں: **صلی اللہ علیہ وسلم کنت نبیا وادم بین المآ والطين O** ”ہم اس وقت نبی تھے جبکہ آدم علیہ الصلوٰۃ والسلام آب و گل میں جلوہ گر تھے۔“ تفسیرات احمدیہ میں **لا ینال عہدی الظلمین O (بقرہ: ۱۲۳)** کی تفسیر فرماتے ہیں۔

انہم معصومون عن الکفر قبل الوحی وبعده باجماع O

ترجمہ: انبیاء کرام وحی سے پہلے اور وحی کے بعد کفر سے معصوم ہیں۔

اس مختصر سی گفتگو سے معلوم ہوا کہ حضرت انبیاء کرام عارف باللہ پیدا ہوتے ہیں ان کا دامن عصمت گمراہی سے کبھی بھی داغدار نہیں ہو سکتا۔ رہے گناہ، ان کی تفصیل یہ ہے کہ انبیاء کرام، ارادۃً گناہ کبیرہ کرنے سے ہمیشہ معصوم ہیں کہ جان بوجھ کر نہ تو نبوت سے پہلے گناہ کبیرہ کر سکتے ہیں اور نہ اس کے بعد۔ ہاں نسیاناً خطاً صادر ہو سکتے ہیں مگر اس پر قائم نہیں رہتے۔ بلکہ رب کی طرف سے انہیں متوجہ کر دیا جاتا ہے۔ اور وہ اس سے علیحدہ ہو جاتے ہیں۔ گناہ صغائر میں سے ذلیل حرکتوں سے ہمیشہ معصوم کہ نبوت سے پہلے اور بعد ان سے کبھی بھی ایسی حرکتیں صادر نہیں ہوتیں جو دنانت اور چھچھورے پن پر دلالت کریں اور وہ صغائر جو ایسے نہ ہوں انبیاء سے صادر ہو سکتے ہیں۔ یہ بھی خیال رہے کہ یہ تفصیل ان امور میں ہے جن کا تعلق تبلیغ سے نہیں۔ رہے احکام تبلیغیہ، ان میں کمی بیشی کرنے یا چھپانے سے انبیاء ہمیشہ معصوم ہیں کہ یہ حرکت ان سے نہ تو جان بوجھ کر صادر ہونے خطاً۔ یہ بھی خیال رہے کہ گناہوں کی یہ تفصیل دیگر انبیاء کرام کے لیے ہے کہ ان سے بعض گناہ صغیرہ صادر ہو سکتے ہیں۔ مگر سید الا انبیاء حضور محمد مصطفیٰ صلی اللہ علیہ وآلہ وسلم کے متعلق امت کا اجماع ہے کہ آپ سے کبھی بھی کسی قسم کا گناہ صادر نہیں ہوا۔ یعنی ظہور نبوت سے پہلے اور اس کے بعد آپ نے کوئی بھی گناہ صغیرہ یا کبیرہ عمداً نہیں کیا چنانچہ تفسیرات احمدیہ میں آیت **لاینال عہدی الظلمین** کی تفسیر میں ہے:

لاخلاف لاحد فی ان نبینا علیہ الصلوٰۃ والسلام لم یرتکب صغیرۃ و کبیرۃ طرفۃ عین قبل الوحی و بعدہ کما ذکرہ ابو حنیفۃ فی الفقہ الاکبر (اس میں کسی ایک شخص کا بھی اختلاف نہیں ہے کہ بے شک ہمارے نبی صلی اللہ علیہ وسلم نے ایک لمحے کے لیے بھی کسی صغیرہ یا کبیرہ گناہ کا ارتکاب نہ کیا نہ وحی سے پہلے نہ بعد میں جیسا کہ امام ابوحنیفیہ نے فقہ اکبر میں ذکر کیا)

تفسیر روح البیان آیت **ما کنت تدری ما لکتب (شوریٰ: ۵۲)** کی تفسیر میں ہے:

یدل علیہ انہ علیہ السلام قیل لہ هل عبت و ثنا قط قال لا قیل هل شربت خمراً قط

قال لا فما زلت اعرف ان الذی ہم علیہ کفر

ترجمہ: یعنی حضور علیہ الصلوٰۃ والسلام سے پوچھا گیا کہ آپ نے کبھی بت پرستی کی تھی؟ فرمایا نہیں۔ کیا آپ نے کبھی شراب استعمال فرمائی؟ فرمایا نہیں۔ ہم تو ہمیشہ سے جانتے تھے کہ اہل عرب کے یہ عقیدے کفر ہیں۔

پہلا باب

عصمت انبیاء کا ثبوت

عصمت انبیاء قرآنی آیات اور احادیث صحیحہ، اجماع امت دلائل عقلیہ سے ثابت ہے اس کا انکار وہ ہی کرے گا جس کے پاس دل و دماغ کی آنکھیں نہ ہوں۔

قرآنی آیات

(۱) رب تعالیٰ نے شیطان سے فرمایا:

ان عبادی لیس لك علیہم سلطن ۝ (حجر: ۴۲)

ترجمہ: اے ابلیس میرے خاص بندوں پر تیری دسترس نہیں۔

(۲) شیطان نے خود بھی اقرار کیا تھا:

ولا غوینہم اجمعین ۝ اللہ عبادك منهم المخلصین ۝ (حجر: ۴۰)

ترجمہ: کہ اے مولیٰ! میں ان سب کو گمراہ کر دوں گا سوا تیرے خاص بندوں کے۔

معلوم ہوا کہ انبیاء کرام تک شیطان کی پہنچ نہیں اور وہ انہیں نہ تو گمراہ کر سکے اور نہ بے راہ چلا سکے پھر ان سے گناہ کیونکر سرزد ہوں۔ تعجب ہے کہ شیطان تو انبیاء کو معصوم مان کر ان کے بہکانے سے اپنی معذوری ظاہر کرے مگر اس زمانہ کے بے دین ان حضرات کو مجرم مانیں۔ یقیناً یہ شیطان سے بدتر ہیں۔

(۳) یوسف علیہ الصلوٰۃ والسلام نے فرمایا تھا:

ما کان لنا ان نشرك بالله من شیء ۝ (یوسف: ۳۸)

ترجمہ: ہم گروہ انبیاء کیلئے لائق نہیں کہ خدا کے ساتھ شرک کریں۔

(۴) حضرت شعیب علیہ السلام نے اپنی قوم سے فرمایا تھا:

ما ارید ان اختلفکم الی ما نہاکم ۝ (ہود: ۸۸)

ترجمہ: میں اس کا ارادہ بھی نہیں کرتا کہ جس چیز سے تمہیں منع کروں خود کرنے لگوں۔

معلوم ہوا کہ انبیاء کرام شرک اور گناہ کرنے کا کبھی ارادہ نہیں فرماتے، یہ ہی عصمت کی حقیقت ہے۔

(۵) یوسف علیہ الصلوٰۃ والسلام نے فرمایا:

وما ابری نفسی ان النفس لامارة بالسوء الا مارحم ربی ۝ (یوسف: ۵۳)

ترجمہ: یہاں یہ نہ کہا کہ میرا نفس برائی کا حکم کرتا ہے بلکہ یہ فرمایا کہ عام نفوس انسانوں کو برائی کا حکم کرتے ہیں سو ان نفوس کے جن پر رب رحم فرمائے اور وہ نفوس انبیاء میں۔ معلوم ہوا کہ ان حضرات کے نفوس انہیں فریب دیتے ہی نہیں۔

(۶) رب تعالیٰ فرماتا ہے:

ان الله اصطفى ادم ونوحا و ال ابراهيم وال عمران على العلمين ۝ (آل عمران: ۳۳)

ترجمہ: جس سے معلوم ہوا کہ انبیاء کرام سارے جہاں سے افضل ہیں اور جہاں میں تو ملائکہ معصومین بھی داخل۔ ملائکہ کی صفت یہ ہے کہ

لا يعصون الله ما امرهم ۝ (تحریم: ۶)

ترجمہ: وہ کبھی نافرمانی کرتے ہی نہیں۔

اگر انبیاء گنہگار ہوں تو ملائکہ ان سے بڑھ جائیں۔

(۷) رب تعالیٰ فرماتا ہے:

لا ينال عهدى الظلمين ۝ (بقرہ: ۱۲۴)

ترجمہ: ہمارا عہد نبوت ظالمین یعنی فاسقین کو نہ ملے گا۔

معلوم ہوا کہ فسق و نبوت جمع ہو سکتے ہی نہیں۔ قرآن کریم نے انبیاء کرام کے اقوال کو نقل فرمایا:

ليس بي ضللة و لكنى رسول من رب العلمين ۝ (اعراف: ۶۱)

ترجمہ: اے میری قوم! مجھ میں بالکل گمراہی نہیں لیکن میں رب العلمین کا رسول ہوں۔

لکنی سے معلوم ہوا کہ گمراہی اور نبوت کا اجتماع نہیں ہو سکتا کیونکہ نبوت نور ہے اور گمراہی تاریکی نور و ظلمت

کا اجتماع ناممکن ہے۔

احادیث

(۱) مشکوٰۃ باب الوسوسہ میں ہے کہ ہر شخص کے ساتھ ایک شیطان رہتا ہے جسے قرین کہا جاتا ہے۔ مگر میرا

قرین مسلمان ہو گیا لہذا اب وہ مجھے نیک مشورہ ہی دیتا ہے۔

(۲) اسی مشکوٰۃ باب الوسوسہ میں ہے کہ ہر بچے کو بوقت ولادت شیطان مارتا ہے مگر عیسیٰ علیہ الصلوٰۃ والسلام کو

پیدائش میں چھو بھی نہ سکا معلوم ہوا کہ یہ دو پیغمبر شیطانی وسوسہ سے بھی محفوظ ہیں۔

(۳) مشکوٰۃ کتاب الغسل سے معلوم ہوتا ہے کہ انبیائے کرام کو خواب سے احتلام نہیں ہوتا کہ اس میں

شیطانی اثر ہے بلکہ ان کی یہ بیاں بھی احتلام سے پاک ہیں۔

(۴) انبیائے کرام کو جما ہی نہیں آتی کیونکہ یہ بھی شیطانی اثر ہے۔ اسی لیے اس وقت **لا حول** پڑھتے ہیں۔

(۵) مشکوٰۃ شریف باب علامات نبوت میں ہے کہ حضور علیہ الصلوٰۃ والسلام کا سینہ مبارک چاک کر کے اس

میں سے ایک پارہ گوشت نکال دیا گیا اور کہا گیا کہ یہ شیطانی حصہ ہے۔ معلوم ہوا کہ حضور علیہ الصلوٰۃ والسلام کا نفس

قدسیہ شیطانی اثر سے پاک ہے اور پھر اسے ماء زمزم سے دھویا گیا۔

(۶) مشکوٰۃ شریف باب مناقب عمر میں ہے۔ عمر رضی اللہ عنہ جس راستہ سے گزرتے ہیں وہاں سے شیطان بھاگ

جاتا ہے۔ معلوم ہوا کہ جن پر پیغمبر کی نظر کرم ہو جائے وہ بھی شیطان سے محفوظ رہتے ہیں پھر خود ان حضرات کا کیا پوچھنا۔

اقوال علماء امت

ہمیشہ سے امت مصطفیٰ صلی اللہ علیہ وسلم کا عصمت انبیاء پر اجماع رہا، سو افرقہ ملعونہ حشو یہ کے کوئی اس کا منکر نہ ہوا۔ چنانچہ

شرح عقائد نسفی، شرح فقہ اکبر، تفسیرات احمدیہ، تفسیر روح البیان، مدارج النبوة، مواہب لدنیہ، شفا شریف، نسیم الریاض

وغیرہ میں اس کی تصریح ہے۔

تفسیر روح البیان آیت ما کنتم تدری ما لکتاب الآیہ (شوریٰ: ۵۲) کی تفسیر میں ہے:

فان اهل الوصول اجتمعوا علی ان الرسل علیہم السلام، كانوا مومنین قبل الوحي معصومين

من الکبائر و من الصغائر الموجبة لنفرة الناس عنهم قبل البعثة و بعدها فضلا عن الکفر

ترجمہ: یعنی اس پر اتفاق ہے کہ انبیائے کرام وحی سے پہلے مومن تھے اور گناہ کبیرہ نیز ان صغائر سے جو

نفرت کا باعث ہوں نبوت سے پہلے معصوم تھے اور بعد بھی چہ جائیکہ کفر۔

تفسیرات احمدیہ میں ہے:

انهم معصومون عن الکفر قبل الوحي و بعده بالاجماع و کذا عن تعمد الکبائر عند

الجمہور O

ترجمہ: انبیائے کرام کفر سے قبل وحی اور بعدہ، بالاتفاق معصوم ہیں ایسے ہی عام علماء کے نزدیک دیدہ و دانستہ گناہ کبیرہ کرنے سے بھی معصوم ہیں۔

غرضکہ امت مرحومہ کا اجماع انبیائے کرام کی عصمت پر ہے اور یہ بالکل ظاہر ہے اس کے لیے زیادہ عبارتیں نقل کرنے کی ضرورت نہیں۔

عقلی دلائل

عقل بھی چاہتی ہے کہ انبیائے کرام کفر و فسق سے ہمیشہ معصوم ہوں چند وجوہ سے:

(۱) کفر یا تو عقائد کی بے خبری سے ہوتا ہے یا نفس کی سرکشی سے یا شیطان کے اغوا سے اور ہم پہلے ثابت کر چکے ہیں کہ انبیائے کرام عارف باللہ پیدا ہوتے ہیں نیز ان کے نفوس پاک ہیں اور وہ شیطانی اغوا سے محفوظ ہیں جب یہ تینوں وجہیں نہیں تو ان سے کفر اور فسق کیونکر سرزد ہو۔

(۲) فسق بھی نفس امارہ یا شیطان کے اثر سے ہے اور وہ حضرات ان دونوں سے محفوظ ہیں۔

(۳) فاسق کی مخالفت ضروری ہے اور نبی کی اطاعت فرض کہ بہر حال ان کی فرمانبرداری کی جائے اگر نبی بھی فاسق ہو تو ان کی اطاعت بھی ضروری اور مخالفت بھی اور یہ اجتماع ضدین ہے۔

(۴) فاسق کی بات بلا تحقیق نہ مانتی چاہیے۔ رب تعالیٰ فرماتا ہے:

ان جاء کم فاسق بنبا فتبینوا O (حجرات: ۶)

ترجمہ: اگر کوئی فاسق تمہارے پاس کوئی خبر لائے تو تحقیق کر لو۔

اور نبی کی ہر بات مانتی فرض ہے۔ رب تعالیٰ فرماتا ہے:

وما کان لمومن ولا مومنة اذا قضی اللہ ورسولہ امر ان یکون لہم

الخیرة O (احزاب: ۳۲)

ترجمہ: اور نہ کسی مسلمان مرد اور نہ مسلمان عورت کو پہنچتا ہے کہ جب اللہ اور رسول کچھ حکم فرمادیں تو

انہیں اپنے معاملے کا کچھ اختیار ہے۔

اگر نبی بھی فاسق ہوں تو ان کی بات بلا تحقیق ماننا بھی ضروری اور نہ ماننا بھی۔ اور یہ اجتماع نقیضین ہے۔

(۵) گنہگار سے شیطان راضی ہے اسی لیے وہ حزب الشیطان میں داخل ہے اور نیکو کار سے رحمان خوش۔ اسی لیے وہ حزب اللہ میں سے ہے۔ اگر پیغمبر ایک آن کے لیے بھی گنہگار ہوں تو معاذ اللہ وہ شیطانی گروہ میں سے ہوں گے اور یہ ناممکن ہے۔

(۶) فاسق سے متقی افضل رب تعالیٰ فرماتا ہے:

ام نجعل المتقین کالفجارہ (ص: ۲۸)

ترجمہ: ”یا ہم متقیوں کو فاجروں کے برابر ٹھہرا دیں۔“

اگر نبی کسی وقت گناہ کریں اور اس وقت ان کا امتی نیکی کر رہا ہو تو لازم آوے گا کہ امتی اس گھڑی نبی سے افضل ہو اور یہ باطل ہے۔ کوئی امتی ایک آن کے لیے بھی نبی کے برابر نہیں ہو سکتا۔

(۷) بد عقیدہ کی تعظیم حرام ہے حدیث میں ہے:

من وقر صاحب بدعة فقد اعان علی ہدم الاسلام

ترجمہ: جس نے بد عقیدہ کی تعظیم کی اس نے اسلام ڈھانے پر مدد دی۔

اور نبی کی تعظیم واجب، رب تعالیٰ فرماتا ہے:

وتعزروه وتوقروہ (فتح: ۹)

ترجمہ: ”اور رسول کی تعظیم و توقیر کرو۔“

اگر نبی ایک آن کیلئے بے دین ہوں تو ان کی تعظیم واجب بھی اور حرام بھی تو یہ اجتماع ضدین ہے۔

(۸) گنہگاروں کی بخشش حضور کے وسیلہ سے ہے۔ رب فرماتا ہے:

ولو انہم اذ ظلمنوا انفسہم جاء وک الایة (النساء: ۶۴)

ترجمہ: ”اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں۔“

اس آیت میں عام مجرمین کو بارگاہ مصطفوی میں حاضر ہو کر ان کے وسیلہ سے استغفار کرنے کی دعوت دی گئی۔

اگر خاش بدہن آپ کا دامن عفت گناہوں سے آلودہ ہو تو بتاؤ پھر آپ کا وسیلہ کون ہوگا؟ اور کس کے ذریعے آپ کی معافی ہوگی۔ جو سب مجرموں کا وسیلہ مغفرت ہو، ضروری ہے کہ وہ جرموں سے پاک ہو اگر وہ بھی گنہگار ہو تو پھر ترجیح بلا مرجح کا سوال پیدا ہوگا اور دور یا تسلسل لازم ہوگا۔

(۹) قیمتی چیز قیمتی برتن میں رکھی جاتی ہے، موتی کا ڈبہ بھی قیمتی ہوتا ہے، سنہری زیورات کا بکس بھی قیمتی۔ دودھ کا برتن بھی ہر گندگی و ترشی سے محفوظ رکھا جاتا ہے تاکہ دودھ خراب نہ ہو جائے۔ کارخانہ قدرت میں نبوت بڑی ہی انوکھی اور بے بہا نعمت ہے تو چاہے کہ اس کا ظرف یعنی انبیاء کے دل کفر و فسق اور ہر قسم کی گندگی سے پاک و صاف ہوں اسی لیے رب نے فرمایا:

اللہ اعلم حیث يجعل رسالته ۝ (انعام: ۱۲۴)

ترجمہ: اللہ ہی ان نفوس کو جانتا ہے جو اس کی رسالت کے لائق ہیں۔

(۱۰) فاسق اور فاجر کی خبر بغیر گواہی قابل اعتماد نہیں۔ اگر انبیائے کرام بھی فاسق ہوتے تو انہیں اپنی ہر خبر پر گواہی پیش کرنا ہوتی حالانکہ ان کا ہر قول صد ہا گواہیوں سے بڑھ کر ہے۔ حضرت ابو خزیمہ انصاری نے اونٹ کے متعلق یہ ہی تو کہا تھا کہ یا حبیب اللہ اونٹ کی تجارت، جنت، دوزخ، حشر و نشر سے بڑھ کر نہیں۔ جب ہم آپ سے سن کر ان پر ایمان لے آئے تو اس زبان سے سن کر یہ کیوں نہ مان لیں کہ واقعی آپ نے اونٹ لیا ہے جس کے انعام میں ان ایک کی گواہی دو کے برابر کر دی۔

دوسرا باب

عصمت انبیاء پر اعتراضات و جوابات

آئندہ اعتراضات کے تفصیلی جوابات سے پہلے بطور مقدمہ اجمالی جواب عرض کیے دیتا ہوں جس سے بہت سے اعتراضات خود بخود اٹھ جائیں گے وہ یہ کہ عصمت انبیاء قطعی و اجماعی مسئلہ ہے اور احادیث جن سے پیغمبروں کا گناہ ثابت ہے اگر متواتر اور قطعی نہیں بلکہ مشہور احادہ ہیں وہ سب مردود، کوئی بھی قابل اعتبار نہیں اگرچہ صحیح ہی ہوں۔

تفسیر کبیر سورہ یوسف کی تفسیر میں ہے کہ جو احادیث خلاف انبیاء ہوں وہ قبول نہیں۔ راوی کو جھوٹا ماننا، پیغمبر کو گنہگار ماننے سے آسان ہے اور وہ قرآنی آیات اور متواتر روایات جن سے ان حضرات کا جھوٹ یا کوئی اور گناہ ثابت ہوتا ہو، سب واجب التاویل ہیں کہ ان کے ظاہری معنی مراد نہ ہوں گے یا کہا جائیگا کہ یہ واقعات عطاے نبوت سے پہلے کے تھے۔

تفسیرات احمدیہ شریف آیت **لا ینال عہدی الظلمین ۝ (بقرہ: ۱۲۴)** کی تفسیر میں ہے:

واذا تقرر هذا فما نقل عن الانبياء مما يشعر بكذب او معصية فما كان منقولا بطريق

الاحاد فمردود وما كان منقولاً بطريق التواتر فمصروف عن ظاهره ان امکن والا

محمول علی ترک الاولیٰ او کونہ قبل البعثۃ O

مدارج النبوة شریف جداول باب چہارم میں تو فرمایا کہ اس قسم کی آیتیں تشابہات کی مثل ہیں جن میں خاموشی لازم۔ دیکھو رب تعالیٰ کا قدوس، غنی، علیم، قادر مطلق بلکہ تمام صفات کمالیہ سے موصوف ہونا قطعی اجماعی ہے مگر بعض آیتیں ظاہری معنی کے لحاظ سے اس کے بالکل خلاف ہیں۔ رب فرماتا ہے:

یخضعون اللہ وهو خادعہم O (النساء: ۱۴۲)

ترجمہ: وہ رب کو دھوکہ دیتے ہیں رب انہیں۔

اور فرماتا ہے:

ومکروا ومکر اللہ O (آل عمران: ۵۴)

ترجمہ: انہوں نے مکر کیا اور اللہ نے۔

اور فرماتا ہے:

فاینما تو لوافثم وجہ اللہ O (بقرہ: ۱۱۵)

ترجمہ: جدھر تم منہ کرو ادھر ہی رب کا منہ ہے۔

فرماتا ہے:

یداللہ فوق ایدیہم O (فتح: ۱۰)

ترجمہ: ان کے ہاتھوں پر اللہ کا ہاتھ ہے۔

فرماتا ہے:

ثم استوی علی العرش O (یونس: ۳)

ترجمہ: پھر اللہ تعالیٰ عرش پر مستوی ہو گیا۔

رب تعالیٰ چہرہ، ہاتھ، برابری، مکر اور دھوکا سے پاک اور منزہ ہے اور ان آیتوں میں بظاہر یہی ثابت ہو رہا ہے لہذا واجب ہے کہ ان میں تاویل کی جائے بلکہ ان کے حقیقی معنی خدا کے سپرد کیے جائیں جو کوئی ان آیتوں کی وجہ سے رب کو عیب دار مانے وہ بے ایمان ہے۔ ایسے ہی جو کوئی بعض آیتوں کے ظاہری معنی کر کے انبیائے کرام کو فاسق یا

مشرک جانے وہ بے دین ہے۔ یہ ایک جواب ہی انشاء اللہ تمام اعتراضات کی جڑ کاٹ دے گا مگر پھر بھی ہم کچھ تفصیلی جواب عرض کیے دیتے ہیں۔

اعتراض ۱: ابلیس نے بھی سجدہ نہ کر کے خدا کی نافرمانی کی اور آدم علیہ الصلوٰۃ والسلام نے بھی گندم کھا کر یہ ہی جرم کیا ہے۔ دونوں کو سزا بھی یکساں دی گئی کہ اسے فرشتوں کی جماعت سے اور انہیں جنت سے خارج کر دیا گیا۔ جرم و سزا میں دونوں برابر ہوئے بعد میں آدم علیہ الصلوٰۃ والسلام نے توبہ کر کے معافی حاصل کر لی۔ ابلیس نے یہ نہ کیا۔ معلوم ہوا کہ آپ معصوم نہ تھے۔ (محدّثہ شریعت کانپور)

جواب: شیطان سجدہ نہ کرنے میں مجرم بھی تھا اور سزایاب بھی ہوا۔ آدم علیہ الصلوٰۃ والسلام گندم کھانے میں نہ گنہگار تھے اور نہ انہیں کوئی سزا دی گئی۔ کیونکہ شیطان نے دیدہ دانستہ سجدہ سے انکار ہی نہ کیا بلکہ حکم رب کو غلط سمجھ کر اس کے بالمقابل گفتگو کرنے کی ہمت کی کہ بولا:

خَلَقْتَنِي مِنْ نَارٍ وَخَلَقْتَهُ مِنْ طِينٍ (اعراف: ۱۲)

ترجمہ: ”تو نے مجھے آگ سے بنایا اور اسے مٹی سے بنایا۔“

جس کی سزا میں فرمایا گیا کہ:

قَالَ فَاخْرَجْ مِنْهَا فَاذْهَبْ رَجِيمًا (ص: ۷۸)

ترجمہ: ”فرمایا تو جنت سے نکل جا تو راندھا گیا اور بے شک تجھ پر میری لعنت ہے قیامت تک۔“

گویا یہ زمین اس کے لیے کالے پانی کی طرح سزا کی جگہ تجویز کی گئی کہ وہ قیامت تک یہاں ذلیل و خوار اور لاجور کے کوڑے کھاتا پھرے۔ آدم علیہ السلام کے متعلق قرآن کریم نے بار بار اعلان فرمایا کہ وہ بھول گئے انہوں نے گناہ کا ارادہ بھی نہ کیا۔

فَنَسِيَ وَلَمْ نَجِدْ لَهُ عَزْمًا (طہ: ۱۱۵)

ترجمہ: ”تو وہ بھول گیا اور ہم نے اس کا قصد نہ پایا۔“

کہیں فرمایا:

فَاذْهَبْ لَهَا الشَّيْطَانُ (بقرہ: ۳۶)

ترجمہ: ”تو شیطان نے انہیں لغزش دی۔“

کہیں فرمایا:

فوسوس الیہ الشیطن (طہ: ۱۲۰)

ترجمہ: ”تو شیطان نے اسے وسوسہ دیا۔“

غرض کہ اس واقعہ کا ذمہ دار تو شیطان کو بنایا اور ان کے متعلق فرمایا کہ دھوکہ کھا گئے ان سے خطا ہو گئی دھوکا یہ ہوا کہ ان سے رب نے فرمایا تھا کہ تم اس درخت کے قریب نہ جانا۔ شیطان نے کہا کہ آپ کو کھانے کی ممانعت نہیں۔ وہاں جانے سے روکا گیا ہے۔ آپ وہاں نہ جائیے، میں لا دیتا ہوں آپ کھا لیجئے اور جھوٹی قسم کھا گیا کہ یہ پھل فائدہ مند ہے اور میں آپ کا خیر خواہ ہوں۔ آپ سمجھے کہ کوئی بھی رب کی جھوٹی قسم نہیں کھا سکتا یا لا **تقربا** (اعراف: ۱۹) ممانعت تنزیہی سمجھے اس کی پوری تحقیق ہماری تفسیر کے پہلے پارہ میں اسی آیت کے ماتحت دیکھو۔ یہ تو عملوں میں فرق ہوا۔ اب رہا زمین پر آنا۔ رب تعالیٰ نے انہیں زمین ہی کی خلافت کے لیے پیدا کیا تھا کہ فرمایا:

انی جاعل فی الارض خلیفۃ (بقرہ: ۳۰)

ترجمہ: ”میں زمین میں اپنا نائب بنانے والا ہوں۔“

جنت میں تو کچھ روز اس لیے رکھا گیا تھا کہ وہاں کے مکانات اور باغات وغیرہ دیکھ کر اسی طرح زمین کو آباد کریں گویا وہ جگہ ان کی ٹریننگ کی تھی۔ کسی کو ٹریننگ سکول میں ہمیشہ نہیں رکھا جاتا۔ ان کو رلا کر اس لیے بھیجا گیا کہ تمام فرشتوں نے سوائے گریہ وزاری ساری عبادتیں کی تھیں، درد دل ہی تو وہ چیز ہے جس کی وجہ سے انسان ملائکہ سے افضل ہوا۔ جنت کا بہانہ تھا درحقیقت اپنے عشق میں رلانا تھا۔

حسنات الابرار سیات المقربین O

ترجمہ: ”ابرار کی نیکیاں مقربین کے گناہ ہیں۔“

درد دل کے واسطے پیدا کیا انسان کو ورنہ طاعت کے لیے کچھ کم نہ تھے کرو بیاں
اے خیال یار کیا کرنا تھا اور کیا کر دیا تو تو پردہ میں رہا اور مجھ کو رسوا کر دیا

یہ راز وہ سمجھے جو لذت عشق سے واقف ہو۔ رب نے شیطان سے کہا تھا: **فاخرج منها** (ص: ۷۷) اور یہاں

فرمایا گیا: **اهبطوا منها جمیعاً** (بقرہ: ۳۸) جس میں بتایا کہ تم کچھ عرصہ کے لیے زمین میں بھیجے جا رہے ہو۔ پھر اپنی کروڑہا اولاد کے ساتھ واپس یہیں آؤ گے یعنی دو جا رہے ہو اور کروڑوں کو ساتھ لاؤ گے۔

بزرگان دین فرماتے ہیں کہ آدم علیہ الصلوٰۃ والسلام نے ہم کو جنت سے نہ نکالا۔ بلکہ ہم نے انہیں وہاں سے علیحدہ کیا کیوں کہ ان کی پشت شریف میں کفار ساق سب ہی کی روحیں تھیں جو کہ جنت کے قابل نہ تھے۔ حکم ہوا کہ اے آدم نیچے جا کر ان خبیثاء کو چھوڑ آؤ۔ پھر آپ کی جگہ یہ ہی ہے۔ (مرقات باب الایمان بالقدر وروح البیان آیت **فازلمها الشیطن (بقرہ: ۳۶)**)

(۲) شیطان کا زمین پر آنا پردیس میں آنا ہے مگر آدم علیہ الصلوٰۃ والسلام کا یہاں آنا پردیس میں آنا نہیں کیونکہ آدم جسم اور روح کے مجموعہ کا نام ہے اور ان کا جسم چونکہ زمین پر اور مٹی سے بنا لہذا زمین ان کا وطن جسم ہوئی اور عالم ارواح گویا وطن روح، وطن روح سے وطن جسم کی طرف آئے۔ جو انسان مر کر جنت میں گیا وہ پردیس میں نہیں بلکہ وطن جسم سے وطن روح میں گیا۔ مگر شیطان کی پیدائش آگ سے ہے لہذا زمین اس کے لیے پردیس ہوا۔

(۳) اگر آدم علیہ السلام کا زمین پر آنا عذاب ہوتا تو یہاں انہیں خلیفہ نہ بنایا جاتا۔ ان کے سر پر تاج نبوت نہ رکھا جاتا، ان کی اولاد میں انبیاء و اولیاء خصوصاً سید الا انبیاء صلی اللہ علیہ وآلہ وسلم پیدا نہ فرمائے جاتے۔ ملزم کو معافی دیکر قید سے نکالتے ہیں۔ شاہی محل میں لا کر پھر اس پر انعامات کی بارش کرتے ہیں نہ کہ جیل خانہ میں ہی رکھ کر۔ حقیقت یہ ہے کہ بڑوں کی ظاہری خطا چھوٹوں کے لیے عطا ہوتی ہے دنیا اور یہاں کی ساری نعمتیں اس خطائے اول کا ہی صدقہ ہیں لطف یہ ہے کہ آدم علیہ الصلوٰۃ والسلام کیلئے دانہ گندم کھانا خطا قرار دیا گیا۔ اور ان کی اولاد کے لیے وہی غذا تجویز ہوئی۔

اعتراض ۲: حضرت آدم وحوانے اپنے ایک بیٹے کا نام عبدالحارث رکھا۔ حارث شیطان کا نام ہے اس کو قرآن کریم نے فرمایا: **فلما اتھما صالحا جعلالہ شرکاء (اعراف: ۱۹۰)** جس سے معلوم ہوا کہ آدم علیہ الصلوٰۃ والسلام کا یہ کام شرک تھا۔ ثابت ہوا کہ پیغمبر شرک بھی کر لیتے ہیں۔ حاکم کی روایت میں ہے کہ اس آیت میں حضرت آدم وحوامراد ہیں۔

جواب: آدم علیہ الصلوٰۃ والسلام اس قسم کے عیب سے بالکل پاک ہیں۔ معترض نے اس آیت سے دھوکا دیا۔ بہت سے مفسرین فرماتے ہیں کہ **جعلالہ شرکاء (اعراف: ۱۹۰)** کا فاعل قصی اور اس کی بیوی ہے کیونکہ **خلقکم من نفس واحدہ وخلق منها زوجھا (النساء: ۱)** کے معنی یہ ہیں کہ اے قریش! رب نے تمہیں ایک جان یعنی قصی سے پیدا فرمایا۔ اور اس قصی کی بیوی اس کی جنس سے بنائی۔ قصی نے یہ غضب کیا کہ اپنے رب سے دعائیں کر کے بیٹا مانگا تھا۔ اور اس کا نام عبدالحارث رکھ دیا۔ (**تفسیر خزائن عرفان وغیرہ**) اس صورت میں کوئی اعتراض ہی نہیں اور بعض نے فرمایا

کہ **جعلاً** میں مضاف پوشیدہ ہے اور اس کا فاعل اولاد آدم و حوا ہی ہیں۔ یعنی آدم و حوا کی بعض اولاد نے شرک شروع کر دیا۔ (دیکھو روح البیان ومدارک وغیرہ) اسی لیے آگے جمع کا صیغہ ارشاد ہوا: **فتعلی اللہ عما یشرکون** (اعراف: ۱۹۰) اگر یہ فعل حضرت آدم و حوا کا ہوتا تو **یشرکون** کی بجائے متثنیہ کا صیغہ ارشاد ہوتا نیز ایک معمولی سی خطا یعنی گندم کھا لینے پر عتاب ہو گیا تھا تو چاہیے تھا کہ شرک کرنے پر بڑا سخت عذاب ہوتا لیکن بالکل نہ ہوا۔ حاکم کی یہ روایت بالکل معتبر نہیں کیونکہ وہ خبر واحد ہے اور عصمت پیغمبر یقینی و قطعی۔

اعتراض ۳: رب تعالیٰ فرماتا ہے: **وعصی ادم ربہ فغوی** (طہ: ۱۲۱) آدم علیہ الصلوٰۃ والسلام نے رب کی نافرمانی کی پس گمراہ ہو گئے۔ اس سے آدم علیہ الصلوٰۃ والسلام کا گناہ اور گمراہی دونوں معلوم ہوئے۔

جواب: یہاں مجازاً خطا کو عصیان فرمایا گیا اور غوی کے معنی گمراہی نہیں بلکہ مقصود نہ پانا ہیں۔ یعنی حیات دائمی کے لیے گندم رکھایا تھا وہ ان کو حاصل نہ ہوئی۔ بلکہ گندم سے بجائے نفع کے نقصان ہوا یعنی اپنے مقصد کی طرف راہ نہ پائی۔ دیکھو روح البیان یہی آیت۔ جب رب نے ان کے بھول جانے کا بار بار اعلان فرمایا تو **عصی** سے گناہ ثابت کرنا کلام اللہ میں تعارض پیدا کرنا ہے۔

اعتراض ۴: ابراہیم علیہ السلام نے چاند سورج بلکہ تاروں کو اپنا خدا مانا کہ فرمایا: **ہذا ربی (انعام: ۷۷)** اور یہ صریحی شرک ہے معلوم ہوا کہ آپ نے پہلے شرک کیا پھر توبہ کی۔

جواب: اس کا جواب مقدمہ میں گزرا کہ ابراہیم علیہ الصلوٰۃ والسلام نے اپنی قوم سے بطریق سوال فرمایا کہ کیا یہ میرا رب ہے پھر خود ہی اس کا جواب مع دلیل بھی ارشاد کیا کہ:

لَا اٰحِبُّ الْاَفْلٰیٰنَ (انعام: ۷۶)

ترجمہ: ”بولے مجھے خوش نہیں آتے ڈوبنے والے“۔

کیونکہ اس سے پہلے ارشاد ہوا:

وَکَذٰلِکَ نَرٰی اِبْرٰہِیْمَ مَلِکُوۡتِ السَّمٰوٰتِ وَ الْاَرْضِ وَ لَیْکُوۡنُ مِنَ الْمَوْقِنِیۡنَ (انعام: ۷۵)

ترجمہ: ”اس طرح ہم ابراہیم کو دکھاتے ہیں ساری بادشاہی آسمان اور زمین کی اور اس لیے کہ وہ عین

الیقین والوں میں سے ہو جائے“۔

پھر ستارے دیکھنے کا واقعہ بیان ہوا اور بعد میں فرمایا:

وتلك حجتنا آتینہا ابراہیم علی قومہ ۵ (انعام: ۸۳)

ترجمہ: ”اور یہ ہماری دلیل ہے ہم نے ابراہیم کو اس کی قوم پر عطا فرمائی۔“

اس ترتیب سے معلوم ہوا کہ ملکوت عالم دیکھنے کے بعد ستاروں کا واقعہ ہوا اور رب نے اس کلام کی تعریف فرمائی۔ اگر یہ بات شرک تھی تو تعریف فرمانا کیسا؟ پھر تو سخت عتاب ہونا چاہیے تھا۔

اعتراض ۵: ابراہیم علیہ السلام نے تین بار جھوٹ بولا کہ آپ تندرست تھے مگر قوم سے فرمایا:

انی سقیم ۵ (صافات)

ترجمہ: میں بیمار ہوں۔

خود بتوں کو توڑا مگر قوم کے پوچھنے پر فرمایا:

بل فعلہ ۶ کبیرہم ۵ (انبیاء: ۶۳)

ترجمہ: اس بڑے بت نے یہ کام کیا۔

اپنی بیوی حضرت سارہ کو فرمایا:

هذا اختی ۵

ترجمہ: یہ میری بہن ہیں۔

اور یقیناً جھوٹ بولنا گناہ ہے معلوم ہوا کہ آپ معصوم نہیں۔

جواب: اس کے چند جواب ہیں: ایک یہ کہ بحالت مجبوری جبکہ جان کا خطرہ ہو تو جھوٹ گناہ نہیں حتیٰ کہ ایسی

مجبوری میں منہ سے کفر بھی نکال دینے کی اجازت ہے۔

الامن اکرہ وقلبہ مطمئن بالا یمان ۵ (نحل: ۱۰۶)

جن موقعوں پر آپ نے یہ کلام فرمائے وہاں یا تو خطرہ جان تھا کہ خطرہ عصمت تھا وہ ظالم بادشاہ آپ سے

حضرت سارہ کو جبراً چھیننا چاہتا تھا اور دوسرے موقعوں پر آپ کو خطرہ جان تھا اس لیے یہ فرمایا روح البیان آیت

بل فعلہ کبیرہم ۵ (انبیاء: ۶۳) لہذا یہ فعل گناہ نہ ہو اور دوسرے یہ کہ ان میں سے کوئی کلام جھوٹ نہیں بلکہ اس میں بعید

معنی مراد لیے گئے ہیں جسے تو یہ کہتے ہیں۔ تو یہ ضرورہ جائز ہے۔ نبی کریم ﷺ نے ایک بڑھیا سے فرمایا کہ کوئی بڑھیا

جنت میں نہ جائیگی۔ دیکھو ایک شخص نے اونٹ مانگا تو فرمایا کہ تجھے اونٹنی کا بچہ دوں گا۔ ایک صحابی کو آنکھوں پر ہاتھ رکھ کر فرمایا کہ اس غلام کو کون خریدتا ہے؟ وغیرہ (مشکوٰۃ باب المزاح) حضرت سارہ کو بہن فرمانے سے دینی بہن مراد تھی نہ کہ نسبی۔ جیسے کہ داؤد علیہ الصلوٰۃ والسلام کے پاس دو فرشتے بشکل مدعی و مدعی علیہ حاضر ہوئے اور عرض کیا:

هذا اخی له تسع وتسعون نعجة (ص: ۲۳)

ترجمہ: یہ میرا بھائی ہے جس کے پاس ۹۹ بکریاں ہیں۔

یہاں بھائی اور بکریوں کے مجازی معنی مراد ہیں ایسے ہی آپ کا یہ فرمانا کہ **انی سقیم** (صافات: ۸۹) اس کے معنی ہیں میں بیمار ہونے والا ہوں نہ کہ فی الحال بیمار۔ جیسے **انک میت وانهم میتون** (الزمر: ۳۰) یا سقیم سے دلی بیماری یعنی ناراضی ورنج مراد ہے یعنی میرا دل تم سے ناراض ہے اسی طرح **بل فعلہ کبیرہم** (انبیاء: ۶۳) میں کبیر سے رب تعالیٰ سے مراد ہے اور ہذا سے اسی کی طرف اشارہ ہے کیونکہ کفار رب تعالیٰ کو بڑا خدا اور بتوں کو چھوٹے معبود سمجھتے تھے یعنی یہ کام اس رب کا ہے جسے تم ان سب سے بڑا سمجھتے ہو، نبی کا کام رب کا ہی کام ہے۔ وہ سمجھے کہ اس بڑے سے بڑا بت مراد ہے یا **فعلہ** شک کے طریقہ پر فرمایا یعنی بڑے بت نے کیا ہوگا اور شک انشاء ہے جس میں جھوٹ سچ کا احتمال نہیں۔ سب سے بری بات یہ ہے کہ رب نے یہ واقعات بیان فرماتے ہوئے ابراہیم علیہ الصلوٰۃ والسلام پر کوئی عتاب نہ فرمایا بلکہ انہیں پسندیدگی کی سند عطا فرمائی۔ چنانچہ بت شکنی کے بیان سے پہلے فرمایا: **ولقد اتینا ابراہیم رشداً الایہ** (انبیاء: ۵۱) اور بے شک ہم نے ابراہیم کو پہلے ہی سے اس کی نیک راہ عطا کر دی۔“ معلوم ہوا کہ آپ کا یہ فعل رشد و ہدایت تھا اور ظاہر ہے کہ جھوٹ رشد نہیں۔ بیماری کا واقعہ بیان فرماتے ہوئے ارشاد فرمایا: **از جاء ربہ بقلب سلیم** (صافات: ۸۰) ”جب کہ اپنے رب کے پاس حاضر ہوا غیر سے سلامت دل لے کر“۔ جس سے معلوم ہوا کہ یہ کلام سلامت طبیعت پر دلالت کرتا ہے اور جھوٹ بیماری ہے نہ کہ سلامتی۔

اعتراض ۶: داؤد علیہ السلام نے پرانی عورت یعنی اوریا کی بیوی کو نظر بد سے دیکھا جس کا واقعہ سورہ ص میں ہے اور یہ فعل یقیناً جرم ہے۔

جواب: مؤرخین نے داؤد علیہ الصلوٰۃ والسلام کے قصہ میں بہت کچھ زیادتی کر دی ہے اور جو کچھ احادیث احاد میں ہے وہ بھی نامقبول۔ اسی لیے حضرت علی رضی اللہ عنہ نے اعلان فرمایا تھا کہ جو کوئی داؤد علیہ الصلوٰۃ والسلام کا قصہ قصے کہانیوں کی طرح بیان کرے گا میں اسے ایک سو ساٹھ کوڑے لگاؤں گا یعنی تہمت کی سزا ۸۰ کوڑے ہیں اس کو دگنے

لگیں گے۔ (روح البیان سورہ ص قصہ داؤد) واقعہ صرف یہ تھا کہ ایک شخص اور یا نے ایک عورت کو نکاح کا پیغام دیا۔ داؤد علیہ الصلوٰۃ والسلام نے بھی اسے پیغام دے دیا۔ اس نے آپ کے ساتھ نکاح کر لیا۔ اور یہ شخص نکاح نہ کر سکا۔ چنانچہ تفسیرات احمدیہ آیت لاینال عہدی الظلمین ۵ (بقرہ: ۱۲۴) کی تفسیر میں ہے: وعن داود بکونہ اقداما علی افعال المشروع وهو نکاح المخطوبہ لا یریا لاتطرہ منکوحتہ ۵ مگر چونکہ اس جائز کام سے بھی نبوت کی شان بلند و بالا ہے اس لیے رب تعالیٰ کے ہاں کتنا احترام ہے کہ نہایت عمدہ طریقہ سے انہیں معاملہ سمجھایا گیا۔ رب تو ان کی عظمت فرمائے اور یہ بے دین ان حضرات پر نظر بد کا اتہام لگائیں۔ خدا کی پناہ۔

اعتراض ۷: یوسف علیہ السلام نے عزیز مصر کی بیوی زلیخا سے گناہ کا ارادہ کیا جسے رب فرما رہا ہے: **ولقد ہمت بہ وہم بہالولا ان را برہان ربہ ۵** (یوسف: ۲۴) یعنی زلیخا نے یوسف علیہ الصلوٰۃ والسلام کا اور انہوں نے زلیخا کا ارادہ کر لیا اگر اپنے رب کی برہان نہ دیکھتے، تو نہ معلوم کیا ہو جاتا ہے۔ دیکھو یہ کتنا بڑا گناہ تھا جو یوسف علیہ الصلوٰۃ والسلام سے صادر ہوا؟

جواب: یوسف علیہ السلام ارادہ گناہ تو کیا اس خیال سے بھی محفوظ رہے جو کہے کہ انہوں نے اس کا ارادہ کر لیا تھا وہ کافر ہے۔ روح البیان میں اسی آیت کی تفسیر میں ہے:

فمن نسب الی الانبیاء الفواحش کالعزم علی الزنی و نحوہ الذی یقولہ الحشویۃ فی یوسف کفر لانہ شتم لہم کذا فی القنیۃ ۵ (جس کسی نے انبیاء پر فواحش کا الزام لگایا جسے ارادہ زنا یا اس کی مثل جیسا کہ حشویہ فرقہ یوسف علیہ السلام کے بارے میں کہتا ہے تو وہ کافر ہو گیا کیونکہ یہ انبیاء کے حق میں گالی ہے)۔

رہا تمہارا اعتراض تو اس کا جواب یہ ہے کہ اس آیت کی دو تفسیریں ہیں ایک یہ کہ **ولقد ہمت بہ ۵** (یوسف: ۲۴) پر وقف کر دو اور ہم بہا سے علیحدہ آیت شروع ہو۔ معنی یہ ہوئے کہ بیشک زلیخا نے یوسف علیہ الصلوٰۃ والسلام کا قصد کر لیا اور وہ بھی قصد کر لیتے اگر اپنے رب کی دلیل نہ دیکھتے۔ اب کوئی اعتراض نہ رہا یہ معنی نقلاً و عقلاً ہر طرح صحیح ہیں۔ خازن نے فرمایا کہ اصل عبارت یہ ہے: **لولا ان را برہان ربہ لہم بہا** مدارک شریف میں ہے کہ **ومن حق القاری اذا قدر خروجہ من حکم القسم وجعلہ کلاما براسہ ان یقف علی بہ وبتدی وہم بہا**۔ قاری کو چاہیے کہ بہا پر وقف کرے اور ہم بہا یہی بات قرین قیاس بھی ہے کیونکہ قرآن کریم نے اس مقام پر زلیخا کی توتیا ریاں بیان فرمائیں **وغلقت الابواب وقالت ہیت لک** (یوسف: ۲۳) اور دروازے سب

بند کر دیئے اور بولی آؤ تم ہی سے کہتی ہوں۔“ کہ اس نے آپ کو ہر طرح راغب کرنے کی کوشش بھی کی اور بلایا بھی دروازہ بھی بند کر لیا۔ مگر یوسف علیہ الصلوٰۃ والسلام کی بیزاری نفرت و عصمت کا ہی ذکر فرمایا:

قال معاذ اللہ انہ ربی احسن مثوای انہ لا یفلح الظلمون (یوسف: ۲۳)

ترجمہ: خدا کی پناہ میرا ربی ہے اس کے مجھ پر احسانات ہیں۔ ایسی حرکت ظلم ہے اور ظالم کامیاب نہیں۔

اور پھر فرمایا: **کذلک لنصرف عنہ السوء والفحشاء** (یوسف: ۲۴) ”ہم نے یونہی کیا کہ اس سے برائی اور بے حیائی کو پھیر دیں“۔ فحشاء سے زنا اور سوء سے ارادہ زنا مراد ہے۔ معلوم ہوا کہ رب نے ارادہ زنا سے بھی ان کو محفوظ رکھا۔ آخر کار زلیخا نے بھی یہ ہی کہا:

ألن حصص الحق انار اودتہ عن نفسه وانہ لمن الصّٰدقین (یوسف: ۵۱)

ترجمہ: کہ میں نے ہی انہیں رغبت دینے کی کوشش کی تھی وہ تو سچے ہیں۔ بلکہ شیر خوار بچے سے بھی ان کی پاکدامنی اور زلیخا کی خطا کاری کی گواہی دلوادی کہ:

وشہد شاہد من اہلہا (یوسف: ۲۶)

ترجمہ: اور عورت کے گھر والوں میں سے ایک گواہ نے گواہی دی۔ عزیز مصر نے یہ بھی کہا:

یوسف اعرض عن ہذا واستغفری لذنبک انک کنت من الخطین (یوسف: ۲۹)

ترجمہ: اے زلیخا تم اپنے گناہ سے توبہ کرو تم ہی خطا کار ہو۔

دیکھو شیر خوار بچے، عزیز مصر، خود زلیخا بلکہ خود رب تعالیٰ نے ان کے بے گناہ ہونے پر گواہیاں دیں۔ اگر زلیخا کی طرح وہ بھی معاذ اللہ ارادہ گناہ کر لیتے تو آپ بھی ملزم ہوتے اور یہ گواہیاں غلط ہو جاتیں اور وہاں صرف یہ ہوتا کہ زلیخا نے جرم کی ابتدا کی مگر بعد میں آپ بھی معاذ اللہ شریک ہو گئے۔ نیز اگر یوسف علیہ الصلوٰۃ والسلام نے ارادہ زنا کیا ہوتا تو انکی توبہ اور استغفار کا ذکر ضرور آتا۔ تفسیر مدارک میں ہے:

ولانہ لو وجد منہ ذلک لذکرت توبتہ واستغفارہ

ترجمہ: اس لیے کہ بے شک اگر ان میں ارادہ پایا جاتا تو ان کی توبہ و استغفار کا ضرور ذکر ہوتا۔

غرضکہ اس آیت کے یہ معنی کرنا بہت بہتر ہیں کہ وہ بھی ارادہ کر لیتے اگر رب کی برہان نہ دیکھتے، تفسیر کبیر نے فرمایا **لولا** کا جواب اس پر مقدم بھی ہو سکتا ہے جیسے آیت میں ہے:

ان کادت لتبدی بہ لولا ان ربطنا علی قلبها (قصص: ۱۰) تفسیر کبیر آیت **ولقد همت بہ** دوسری تفسیر یہ ہے کہ **بہ** پر وقف نہ کرو **بہا** تک ایک ہی جملہ مانو اور آیت کے معنی یہ ہوں کہ بیشک زلیخا نے یوسف علیہ الصلوٰۃ والسلام کا اور انہوں نے زلیخا کا ہم کر لیا۔ لیکن اب ان دونوں صموں میں فرق کرنا ضروری ہے۔ **ہمت بہ** میں **ہم** کے معنی ارادہ زنا ہیں اور **ہم بہا** میں اس کے معنی ہیں قلب کی غیر اختیاری رغبت جس کے ساتھ قصد نہیں ہوتا یعنی زلیخا نے تو یوسف علیہ السلام کا ارادہ کیا اور انکے دل میں رغبت غیر اختیار پیدا ہوئی جو کہ گناہ ہے نہ جرم جیسے کہ روزہ میں ٹھنڈا پانی دیکھ کر اس طرف دل راغب تو ہوتا ہے مگر اس کے پی لینے کا ارادہ تو کیا خیال تک نہیں ہوتا۔ صرف ٹھنڈا ٹھنڈا پانی اچھا معلوم ہوتا ہے۔ اگر دونوں **ہم**وں کے ایک ہی معنی ہوتے تو دو جگہ یہ لفظ نہ بولا جاتا۔ بلکہ **ولقد هما** تثنیہ سے کہہ دینا کافی تھا یعنی ان دونوں نے قصد کر لیا۔ دیکھو **مکروا ومکر اللہ** (آل عمران: ۵۴) کہ یہاں پہلے مکر کے معنی ہی اور دوسرے مکر کا مقصد ہی کچھ اور۔ تفسیر خازن میں ہے:

قال الامام فخر الدین ان یوسف علیہ السلام کان بریئاً من العمل الباطل والہم المحرم

ترجمہ: امام فخر الدین فرماتے ہیں کہ بے شک یوسف علیہ السلام عمل باطل اور حرام ارادے سے بری ہیں۔

خیال رہے کہ زلیخا نے دروازہ پر عزیز مصر کو دیکھ کر یوسف علیہ السلام کو زنا کی تہمت نہ لگائی بلکہ ارادہ زنا کی کہہا۔

قالت ماجز آء من اراد باھلك سوء الا ان یسجن (یوسف: ۲۵)

ترجمہ: جو تیری بیوی کے ساتھ برائی کا ارادہ کرے اس کی سزا جیل کے سوا اور کیا ہے۔

اسی کی تردید یوسف علیہ الصلوٰۃ والسلام نے فرمائی کہ:

ھی راودتنی عن نفسی (یوسف: ۲۶)

ترجمہ: بدکاری کا ارادہ اسی نے کیا تھا۔

اس کی تردید شیرخوار بچہ نے بھی کی اور اس کی تردید خود عزیز مصر نے قمیض مبارک پھٹی ہوئی دیکھ کر کی کہ **انہ**

من کید کن (یوسف: ۲۸) ”بے شک یہ تم عورتوں کا فریب ہے“۔ اور اس کی تردید مصری عورتوں نے بھی کی اور اس

کی تردید آخر کار خود زلیخا نے بھی کر کے اپنا جرم قبول کر لیا اب اگر **ہم بہا** کے یہ معنی ہوں کہ یوسف علیہ السلام نے

ارادہ زنا کر لیا تھا تو لازم آتا ہے کہ رب تعالیٰ نے زلیخا کی تائید کی اور ان سب حضرات کی تردید اور یہ کلام کے مقصد کے خلاف ہے۔ یہ تقریر بہت خیال رہے انشاء اللہ کام آئے گی۔

اعتراض ۸: موسیٰ علیہ السلام نے ایک قبطنی کو جان سے مار دیا اور فرمایا:

هذا من عمل الشیطن (قصص: ۱۵)

ترجمہ: کہ یہ شیطانی کام ہے۔

معلوم ہوا کہ آپ نے ظلماً قتل کیا جو کہ بڑا جرم ہے۔

جواب: آپ کا ارادہ قتل کا نہ تھا بلکہ قبطنی ظالم سے مظلوم اسرائیلی کو چھڑانا تھا۔ جب قبطنی نے نہ چھوڑا۔ آپ نے

ہٹانے کیلئے چپت لگا دی۔ وہ طاقت نبی کی نہ برداشت کر سکا، مر گیا تو یہ قتل خطاً ہوا اور انبیاء سے خطا ہو سکتی ہے نیز یہ

واقعہ اعطائے نبوت سے پہلے کا ہے۔ روح البیان میں ہے: **کان هذا قبل النبوة** نیز وہ قبطنی کا فرح ربی تھا جس کا قتل

جرم نہیں۔ آپ نے تو ایک ہی قبطنی کو مارا۔ کچھ دنوں بعد تو سارے ہی قبطنی غرق کر دیے گئے۔ رہا اس فعل کو عمل شیطان

فرمانا۔ یہ آپ کی انتہائی کسرت نفسی اور عاجزی کا اظہار ہے کہ خلاف اولیٰ کام کو بھی اپنی خطا سمجھا۔ یعنی یہ کام وقت سے پہلے ہو

گیا۔ جب قبطنیوں کی ہلاکت کا وقت آنا تو یہ بھی ہلاک ہوتا **فغر له** (قصص: ۱۶) اور **ظلمت نفسی** (قصص: ۱۶) سے دھوکا

نہ کھاؤ کہ یہ الفاظ خطا پر بھی بولے جاتے ہیں یا **هذا** سے قبطنی کا ظلم مراد ہے یعنی یہ ظلم شیطانی کام ہے۔

اعتراض ۹: رب تعالیٰ نے ہمارے نبی صلی اللہ علیہ وآلہ وسلم سے فرمایا: **ووجدك ضالاً فهدی** (الضحیٰ: ۷)

معلوم ہوا کہ آپ بھی (معاذ اللہ) پہلے گمراہ تھے بعد کو ہدایت ملی۔

جواب: یہاں جو کوئی ضال کے معنی گمراہ کرے وہ خود گمراہ ہے۔ رب فرماتا ہے:

ماضل صاحبکم وما غوی (نجم)

ترجمہ: تمہارے محبوب صلی اللہ علیہ وآلہ وسلم نہ کبھی گمراہ ہوئے نہ بہکے۔

یہاں ضال کے معنی وارفتہ محبت الہیہ ہیں اور ہدایت سے مراد درجہ سلوک ہے یعنی رب نے آپ کو اپنی محبت میں

سرشار اور وارفتہ پایا تو آپ کو سلوک عطا فرمایا۔ برداران یوسف علیہ الصلوٰۃ والسلام نے یعقوب علیہ الصلوٰۃ والسلام سے

عرض کیا تھا: **انک لفی ضلک القدیم** (یوسف: ۹۵) ”بیٹے بولے خدا کی قسم آپ اپنی اسی پرانی خود فنگی میں ہیں“ یا

ان ابا نالفی ضلل مبین (یوسف: ۸) ”بے شک ہمارے باب صراحتاً ان کی محبت میں ڈوبے ہوئے ہیں۔“

یہاں **ضل** بمعنی وارفتگی محبت ہیں۔

شیخ عبدالحق نے مدارج النبوت جلد اول باب پنجم میں فرمایا کہ عربی میں ضال وہ اونچا درخت ہے جس سے گمے ہوئے لوگ ہدایت پائیں یعنی اے محبوب ہدایت دینے والا بلند و بالا درخت رب نے تمہیں کو پایا کہ جو عرش و فرش ہر جگہ سے نظر آئے لہذا تمہارے ذریعہ خلقت کو ہدایت دے دی یعنی **ہدای** کا مفعول عام لوگ ہیں نہ کہ نبی ﷺ اور بھی اس کے بہت سے معانی کیے گئے ہیں۔

اعتراض ۱۰: رب فرماتا ہے: **ليغفر لك الله ماتقدم من ذنبك وما تاخر (فتح: ۲)** ”یعنی تاکہ رب تعالیٰ تمہارے اگلے پچھلے گناہ معاف کرے۔“ معلوم ہوا کہ آپ گنہگار تھے۔ حضور علیہ الصلوٰۃ والسلام بھی ہمیشہ اپنے لیے دعائے مغفرت کرتے تھے اگر گنہگار نہ تھے تو استغفار کیسی؟

جواب: اس کے چند جواب ہیں: ایک یہ کہ مغفرت سے مراد عصمت اور حفاظت ہے۔ مطلب یہ کہ اللہ آپ کو ہمیشہ گناہوں سے محفوظ رکھے۔ روح البیان:

المراد بالمغفرة الحفظ والعصمة ازلا وابداء۔ فيكون المعنى يحفظك ويعصمك من

الذنب المتقدم والمتاخر ۰

دوسرے یہ کہ ذنب سے نبوت سے پہلے کی خطائیں مراد ہیں۔ تیسرے یہ کہ **ذنبك** میں ایک مضاف پوشیدہ ہے یعنی آپ کی امت کے گناہ جیسا کہ **لك** فرمانے سے معلوم ہوا۔ یعنی تمہاری وجہ سے تمہاری امت کے گناہ معاف کرے اگر آپ کے گناہ مراد ہوتے تو **لك** سے کیا فائدہ ہوتا (**روح البیان و خازن**) اس آیت تفسیر دوسری آیت ہے: **ولو انهم اذ ظلموا (النساء: ۶۴)** کبھی گناہ کی نسبت گنہگار کی طرف ہوتی ہے اور کبھی بخشش کے ذمہ دار کی طرف جیسے مقدمہ کبھی مجرم کی طرف منسوب ہوتا ہے اور کبھی وکیل کہتا ہے کہ یہ میرا مقدمہ ہے جس کا میں ذمہ دار ہوں۔ یہاں نسبت دوسری طرح کی ہے یعنی آپ کے ذمہ والے گناہ جن کی شفاعت کے آپ ذمہ دار ہیں۔

اعتراض ۱۱: حضور علیہ الصلوٰۃ والسلام سے رب نے فرمایا:

ولولا ان ثبتتلك لقد كدت تركن اليهم شيئا قليلا ۰ (لاسراء: ۷۴)

ترجمہ: اگر ہم آپ کو نہ ثابت قدم رکھتے تو قریب تھا کہ آپ کفار کی طرف کچھ مائل ہو جاتے۔

اس سے معلوم ہوا کہ حضور علیہ الصلوٰۃ والسلام کفار کی طرف مائل ہو چلے تھے مگر رب نے روکا۔ اور کفر کی طرف

میلان بھی گناہ ہے۔

جواب: اس کے چند جواب ہیں: ایک یہ کہ اس میں شرط و جزا ہے یعنی یہ قضیہ شرطیہ ہے جس میں دونوں مقدموں کا ہونا تو کیا امکان بھی ضروری نہیں۔ رب فرماتا ہے:

قل ان كان للرحمن ولد فانا اول العبدین (زخرف: ۸۱)

ترجمہ: اگر رب کا بیٹا ہوتا تو اس کا پہلا پچاری میں ہوتا۔

نہ خدا کا بیٹا ہونا ممکن اور نہ نبی علیہ الصلوٰۃ والسلام کا اس کی پوجا کرنا۔ ایسے ہی یہاں نہ تو رب تعالیٰ کا حضور علیہ الصلوٰۃ والسلام کو محفوظ نہ رکھنا ممکن اور نہ آپ کا ان کی طرف مائل ہونا ممکن۔ دوسرے یہ کہ یہاں فرمایا گیا کہ اگر ہم آپ کو پہلے ہی سے معصوم اور ثابت قدم نہ فرما چکے ہوتے تو آپ ان کی طرف کسی قدر جھکنے کے قریب ہو جاتے کیونکہ ان کے مکرو فریب بہت سخت خطرناک تھے، یعنی چونکہ آپ معصوم ہیں لہذا آپ کفار کی طرف نہ جھکے بلکہ جھکنے کے قریب نہ بھی ہوئے۔ اس سے تو آپ کی عصمت ثابت ہوئی۔ دیکھو خازن، مدارک، روح البیان، تیسرے یہ کہ ایک تو حضور علیہ الصلوٰۃ والسلام کی طبیعت مبارکہ ہے دوسرے آپ کی نبوت اور عصمت الہی۔ اس آیت سے معلوم ہوا کہ نبوت و عصمت سے قطع نظر کرتے ہوئے بھی آپ کی فطرت پاک عیب اور گناہوں سے ایسی پاک ہے جس میں اس کی صلاحیت ہی نہیں کیونکہ آپ کی روحانیت بشریت پر غالب ہے۔ یعنی اگر ہم آپ کو معصوم نہ بھی بناتے تب بھی آپ کفار سے ملتے نہیں، ان کی طرف جھکتے نہیں بلکہ کچھ جھکنے کے قریب ہو جاتے اب جبکہ فطرت سلیمہ پر رب کا یہ کرم ہوا کہ آپ کو معصوم بھی بنایا، سر مبارک پر نبوت کا تاج بھی رکھا۔ اب تو سبحان اللہ کیا ہی کہنا۔ کسی قصور کی گنجائش ہی نہیں۔ اس کی تفسیر میں روح البیان میں ہے:

انما سماہ قلیلاً لان روحانیۃ النبی كانت فی اصل الخلقۃ غالبۃ علی البشریتہ اذ لم یکن

حینذ لروحہ شیء ۛ یحجب عن اللہ تعالیٰ فالمعنی لولا التثبیت وقوة النبوة ونور الهدایة واثر نظر

لعنایۃ لقد کدت ترکن

اعتراض: رب تعالیٰ فرماتا ہے: **ما کنت تدری ما الکتب ولا الایمان** (شوریٰ: ۵۲) ”اے نبی! آپ

نہ جانتے تھے کہ کتاب کیا چیز ہے اور نہ یہ کہ ایمان کیا ہے۔“ معلوم ہوا کہ حضور علیہ الصلوٰۃ والسلام پیدا نشی عارف باللہ نہیں آپ کو تو ایمان کی خبر بھی نہ تھی۔

جواب: اس کے چند جواب ہیں: ایک یہ کہ یہاں علم کی نفی نہیں بلکہ درایت یعنی اٹکل اور قیاس سے جاننے کی نفی ہے۔ پوری آیت یہ ہے:

و كذلك او حینا الیک روحا من امرنا ما کنت تدری ما الکتب (شوریٰ: ۵۲)

ترجمہ: یعنی ہم نے آپ پر اپنے فضل سے قرآن وحی کیا۔ آپ خود بخود نہ جانتے تھے۔

یعنی اس علم کا ذریعہ وحی الہی ہے نہ کہ محض اٹکل و قیاس۔ دوسرے یہ کہ اس سے پیدائش مبارک کا حال نہیں بیان ہو رہا بلکہ نور محمدی کی پیدائش کا حال ہے۔ یعنی ہم نے آپ کو عالم ارواح میں سفید اور سادہ پیدا فرمایا تھا۔ پھر اس پر علوم کے نقش و نگار فرما کر نبوت کا تاج سر پر رکھ کر دنیا میں بھیجا۔ آپ عالم ارواح میں ہی نبی تھے خود فرماتے ہیں:

کنت نبیا و ادم بین الماء و الطین

ترجمہ: ہم اس وقت نبی تھے جبکہ آدم علیہ الصلوٰۃ والسلام مٹی اور پانی میں جلوہ گر تھے۔

تیسرے یہ کہ اس سے ایمان اور قرآن کے تفصیلی احکام مراد ہیں۔ یعنی آپ وحی سے پہلے احکام اسلامی تفصیل وار نہ جانتے تھے۔ اس کی تفسیر میں روح البیان میں ہے:-

ای الایمان بتفصیل مافی تضاعیف الکتب

پھر فرماتے ہیں:

لانه علیه السلام افضل من یحییٰ و عیسیٰ و قد اوتی کل الحکم و العلم صبیاً

ترجمہ: یعنی نبی علیہ الصلوٰۃ والسلام یحییٰ اور عیسیٰ علیہما السلام سے افضل ہیں اور انہیں تو علم و حکمت بچپن ہی میں عطا ہو گئی تھی۔

تو یہ کیونکر ممکن ہے کہ آپ بچپن شریف میں علم سے خالی رہے ہوں۔

اعتراض ۱۳: رب فرماتا ہے:

فاز لهما الشیطن (بقرہ: ۳۶)

ترجمہ: آدم و حوا علیہما السلام کو شیطان نے پھسلا دیا۔

معلوم ہوا کہ شیطان کا داؤد انبیاء پر چل جاتا ہے۔ پھر تم نے کیوں کہا کہ شیطان ان تک نہیں پہنچ سکتا۔

جواب: ہم نے یہ کہا کہ شیطان انہیں گمراہ نہیں کر سکتا اور نہ ان سے عمداً گناہ کبیرہ کر سکتا ہے۔ اس نے خود کہا

تھا: **لا غوبینہم اجمعین** ۵ **الا عبادك منهم المخلصین** ۵ (ص: ۸۳) ”میں ان سب کو گمراہ کر دوں گا مگر جو ان میں تیرے چنے ہوئے بندے ہیں۔“ اور یہاں ہے: **فازلہما الشیطن** ۵ (بقرہ: ۳۶) ”گمراہی اور چیز ہے اور پھسلانا اور چیز ہے۔“

اعتراض ۱۴: یوسف علیہ السلام کے بھائیوں کو بہت سے لوگوں نے پیغمبر مانا ہے۔ حالانکہ انہوں نے بڑے بڑے گناہ کئے، بے قصور بھائی کو ستانا، آزاد بھائی کو بیچ کر اس کی قیمت کھانا، اپنے والد سے جھوٹ بول کر انہیں چالیس سال تک رلانا۔ غرض یہ کہ جرموں کی انتہا کر دی اور پھر بھی نبی ہوئے۔ معلوم ہوا کہ نبی کا معصوم ہونا شرط نہیں۔

جواب: جمہور علماء نے انہیں پیغمبر نہ مانا۔ ہاں ایک جماعت نے کچھ ضعیف دلائل سے ان کی نبوت کا وہم کیا ہے اس لئے ہم نے مقدمہ میں عرض کیا کہ انبیائے کرام کا نبوت سے پہلے بد عقیدگی سے پاک ہونا اجماعی مسئلہ ہے۔ اور گناہ کبیرہ سے پاک ہونا جمہور کا قول ہے اور بعد نبوت گناہ کبیرہ سے پاک ہونے پر بھی اجماع ہے۔ ان حضرات کی نبوت کسی صریحی آیت یا حدیث یا قول صحابی سے ثابت نہیں۔ رب نے یہ فرمایا ہے:

ویتم نعمتہ علیک وعلی ال یعقوب ۵ (یوسف: ۶)

ترجمہ: ”اور تجھ پر اپنی نعمت پوری کرے گا اور یعقوب کے گھر والوں پر۔“

یہاں نعمت سے نبوت مراد نہیں اور نہ آل یعقوب سے ان کی صلبی ساری اولاد مراد ہے۔ رب نے مسلمانوں سے فرمایا: **اتممت علیکم نعمتی** (مائدہ: ۳) ”تم پر اپنی نعمت پوری کر دی“۔ بعضوں نے کہا کہ رب فرماتا ہے: **وما انزل الی ابراہیم واسمعیل واسحاق و یعقوب و اسحاق و اسمعیل و اسمعیل اور ان کی اولاد پر۔** یعقوب علیہ الصلوٰۃ والسلام کے بارہ بیٹے ہیں۔ اس سے معلوم ہوا کہ یہ بھی سب صاحب وحی تھے۔ مگر یہ بھی کمزوری بات ہے کیونکہ نہ تو انزل میں بلا واسطہ وحی کا بیان ہے نہ اس کی کوئی دلیل ہے کہ اسباط ان کے بیٹوں ہی کا لقب ہے۔ رب فرماتا ہے:

قولوا اٰمنا باللہ و ما انزل الینا و ما انزل الی ابراہیم ۵ (بقرہ: ۱۳۲) ”یوں کہو ہم ایمان لائے اللہ پر

اور اس پر جو ہماری طرف اترا اور اتارا گیا ابراہیم پر“ یہاں **انزل الینا** کا یہ مطلب نہیں کہ ہم سب پر وحی آئی اور ہم سب پیغمبر ہیں اور اسباط نبی اسرائیل کے بارہ قبلیوں کا لقب ہے اور واقعی ان میں انبیاء آتے رہے۔ رب فرماتا ہے:

وقطعنہم اثنتی عشرۃ اسباطا امما (اعراف: ۱۶۰) ”اور ہم نے انہیں بانٹ دیا بارہ قبیلے گروہ گروہ۔“

تفسیر روح المعانی میں ان الشیطن للانسان عدو مبین O (یوسف) کی تفسیر میں ہے:

فالذی علیہ الاکثرون سلفا وخلفا انہم لم یکنو انبیاء اصلا اما السلف فلم ینقل عن

الصحابۃ منہم انہ قال بنبوئہم (پس اسی پر ہیں اکثر پہلے اور بعد والے کہ وہ انبیاء نہیں ہیں)۔

اسی طرح تفسیر روح البیان وغیرہ نے بھی ان کی نبوت کی بہت تردید کی۔ ہاں وہ سب حضرات توبہ کے بعد اولیاء اللہ بلکہ پیغمبر کے صحابی ہوئے۔ انہیں یوسف علیہ السلام نے خواب میں تاروں کی شکل میں دیکھا کیونکہ وہ صحابی نبی تھے۔ حضور فرماتے ہیں: **اصحابی کالنجوم** نیز ان کے یہ سارے گناہ یعقوب علیہ الصلوٰۃ والسلام کی محبت حاصل کرنے کے لیے تھے۔ پھر انہوں نے ان سے بھی اور یوسف علیہ الصلوٰۃ والسلام سے بھی معافی حاصل کر لی اور ان دونوں حضرات نے ان کے لیے دعائے مغفرت کی لہذا یہ مغفور ہوئے۔ ان کی شان میں گستاخی سخت محرومی کی علامت ہے، قابیل نے ایک عورت کی محبت میں گناہ کیا اور پھر آدم علیہ الصلوٰۃ والسلام سے معافی بھی حاصل نہ کر سکا لہذا وہ بے ایمان رہا اور یہ ایماندار ہوئے۔

اعتراض ۱۵: قرآن کریم سے ثابت ہے کہ زلیخا نے ارادہ زنا کیا جو کہ سخت جرم ہے اور تم کہہ چکے ہو کہ نبی کی بیوی فاحشہ نہیں ہوتی تو زلیخا یوسف علیہ الصلوٰۃ والسلام کی بیوی کیونکر ہو سکتی ہے۔ وہ فاحشہ بدکار تھی لہذا یا تو مانو کہ ان کا نکاح نہیں ہوا یا یہ قاعدہ غلط ہے۔

نوٹ: گجرات کے بعض جاہل دیوبندیوں نے حضرت زلیخا کے زوجہ یوسف علیہ الصلوٰۃ والسلام ہونے کا انکار کیا اور ان کی شان میں سخت گندے الفاظ بکے۔ انہیں کا یہ اعتراض ہے۔

جواب: حضرت زلیخا یوسف علیہ الصلوٰۃ والسلام کی زوجہ اور قابل احترام بیوی ہیں۔ ان کا یوسف علیہ الصلوٰۃ والسلام کے نکاح میں آنا مسلم بخاری کی حدیث اور عام تفاسیر سے ثابت ہے انہیں سے یوسف علیہ الصلوٰۃ والسلام کے فرزند پیدا ہوئے، افراتیم اور میشاء۔

تفسیر خازن، تفسیر کبیر، مدارک، معالم التنزیل وغیرہ میں اس کی تصریح ہے چنانچہ حضور صلی اللہ علیہ وسلم نے جناب ام المومنین عائشہ صدیقہ اور اپنی دوسری ازواج پاک سے فرمایا:

انکن لانتن کصواحب یوسف O

ترجمہ: تم تو یوسف علیہ الصلوٰۃ والسلام کی بیوی کی طرح ہو گئیں۔

یعنی زلیخا کی، صواحب صاحبہ کی جمع ہے۔ صاحبہ بیوی کو کہتے ہیں۔ قرآن مجید میں ہے: **ولم تکن لہ صاحبۃ (انعام: ۱۰۱)** ”جب کہ نہیں ہے اس کی بیوی“۔ آپ نہ تو فاحشہ تھیں نہ آپ سے زنا جیسا گناہ کبھی صادر ہوا۔ بیوی زلیخا سے ارادہ جماع بیخودی، عشق کی حالت میں ہو گیا۔ جمال یوسف نے انہیں وارفتہ و دیوانہ بنا دیا۔ اس والہانہ حالت میں یہ ارادہ کر بیٹھیں، جب مصری عورتوں نے اسی جمال سے بے خود ہو کر اپنے ہاتھ کاٹ ڈالے تو اگر حضرت زلیخا نے اس حسن پر فریضہ ہو کر دامن صبر چاک کر دیا تو کیا تعجب ہے؟ پھر ان تمام خطاؤں سے توبہ کر لی، یہ بھی خیال رہے کہ زلیخا نے صرف یوسف علیہ الصلوٰۃ والسلام سے ہی رغبت کی، نہ کہ کسی دوسرے سے۔ رب نے انہیں ہر طرح محفوظ رکھا۔ ہم نے انبیاء کی بیویوں کو زنا اور فحش سے محفوظ مانا ہے نہ کہ معصوم۔ حضرت زلیخا نے یہ گناہ کر کے توبہ کر لی کہ عرض کیا: **الن حصص الحق انار اودتہ عن نفسہ (یوسف: ۵۱)** ”اب اصلی بات کھل گئی میں نے ان کا جی لبھانا چاہا تھا“۔ زلیخا نے اپنی خطا کا اقرار کیا اور اقرار جرم توبہ ہے، اسی لیے رب تعالیٰ نے زلیخا کی خطا کا ذکر تو فرمایا مگر ان پر عتاب یا عذاب کا ذکر نہ کیا، تا کہ معلوم ہوا کہ ان کے گناہ کی معافی ہو چکی۔ اب ان کی خطاؤں کا بے ادبی کے طور پر ذکر کرنا سخت برا ہے۔ ان سے زنا یا فحش کبھی صادر نہیں ہوا۔ نہ معلوم دیوبندیوں کی کس شیطان نے عقل ماردی کہ ان کا حملہ ہمیشہ انبیائے کرام کی عزت و آبرو پر ہوتا ہے۔ حضرت زلیخا یوسف علیہ السلام کی اہل بیت ہیں ان کی توہین اس باکمال پیغمبر کی توہین ہے۔ رب تعالیٰ عقل سلیم عطا فرمائے۔

خاتمہ

خیال رہے کہ رب تعالیٰ انبیاء کرام کا رب ہے اور وہ حضرات اس کے پیارے بندے، رب جس طرح چاہے ان کی لغزشوں اور خطاؤں کا ذکر فرمائے اور یہ حضرات جیسے چاہیں اپنے رب سے اپنی نیاز مندی اور بندگی کا اظہار کریں۔ ہمیں کسی طرح حق نہیں کہ ان کی لغزشوں کو بیان کرتے پھریں یا گستاخیاں کر کے اپنا نامہ اعمال سیاہ کر لیں۔ رب تعالیٰ نے ہم کو ان کی تعظیم و توقیر کا حکم دیا۔ دیکھو یوسف علیہ الصلوٰۃ والسلام چونکہ مصر میں بظاہر فروخت ہوئے تھے اہل مصر سمجھے تھے یہ عزیز مصر کے زر خرید ہیں۔ رب تعالیٰ نے اسی داغ کو ان کے دامن سے مٹانے کے لیے سات سال کی عام قحط سالی بھیجی۔ پہلے سال میں سب نے آپ کو روپیہ پیسہ دے کر غلہ خریدا، دوسرے سال زیور و جواہرات دے کر، تیسرے سال جانور اور چوپائے دے کر، چوتھے سال اپنے غلام باندیوں دیکر، پانچویں سال اپنے مکانات وزمین

دیکر، چھٹے سال اپنی اولاد دے کر، ساتویں سال مصر والوں نے اپنے کو یوسف علیہ الصلوٰۃ والسلام کے ہاتھ فروخت کر دیا اور عرض کیا کہ ہم آپ کے لونڈی غلام بنتے ہیں ہمیں غلہ دو۔ تب آپ نے ان پر احسان فرمایا۔ (مدارک و روح البیان وغیرہ) یہ کیوں ہوا؟ صرف اس لیے کہ جب سارے مصر والے آپ کے غلام بن گئے تو آپ انہیں غلام کہے۔ پتا چلا کہ ایک پیغمبر کی عظمت برقرار رکھنے کے لئے سارے جہان کو مصیبت میں ڈالا جاسکتا ہے۔ حضرت عمر رضی اللہ عنہ کے زمانہ میں ایک امام ہمیشہ نماز میں سورہ عبس پڑھتا تھا۔ آپ کو پتا لگا تو اسے قتل کر دیا۔ دیکھو روح البیان تفسیر سورہ عبس اس سورہ کی نہایت عمدہ تفسیر ہماری شان حبیب الرحمن میں دیکھو جس میں ثابت کیا گیا ہے کہ یہ حضور کی نعت ہے رب تعالیٰ دیوبندیوں کو ہدایت دے۔

انہوں نے انبیاء کرام پر بکو اس بکنے کی جرأت پیدا کر دی۔

وصلی اللہ تعالیٰ علیٰ خیر خلقہ و نور عرشہ سیدنا و مولانا محمد و آلہ و اصحابہ

اجمعین۔